

Vaqif Səmədoğluna həsr olunan şeirlər



Vaqif Bayatlı Odər

ƏN BÖYÜK XOŞBƏXTLİK

V.Səmədoğluna

Ulduzlardan o yana
ən çox kim yaxındı Allaha,

kimlər oturub
Allahın ayaqları yanında,
Kimin üzünə dəyir
Allahın ətəyi.
Bəlkə dünyanın
ən bədbəxt adamının üzünə
hamıdan çox baxır Tanrı?!
Bəlkə biz başa düşmürük
ən böyük bədbəxtlik -
ən böyük xoşbəxtlikdi, Tanrım



Ramiz Rövşən

CANAVAR

V.Səmədoğluna

Bəlkə də mən canavardım
Dünyanın əzəl vaxtında.
Hələ fərli dil açmayıb

Hər şeyin susan vaxtında.

Hər ağacı, kolu adsız,
Qarışqası, fili adsız,
Çox şeylərin hələ adsız
Dolanıb gələn vaxtında.

Birliyi hamının baxtı,
Yoxdu xoşbəxti, bədbəxti,
Balıqların uçan vaxtı,
Quşların üzən vaxtında.

Bəlkə söz də hədə idi,
Hər nə vardı gözəl idi,
Canavar da gözəl idi
Dünyanın gözəl vaxtında.



Fikrət Qoca

V.Səmədoğluna

Otuz ildən çoxdur
tanişlığımız...
Dalaşdığımız
özümüzlə,

barışdığımız yoxdur.
Danışdığımız
danışmadığımızdan çoxdur.
Yaxşı gündə, pis gündə
qazancımız bir cüt
ayaqqabı oldu,
o da qaldı yer
kürəsinin üstündə...



Mahir N. Qarayev

DƏMİR QAPI DƏRBƏND

Vaqif Səmədoğluna

Bu qarşı dağ Savalandı,
Baxdım, könlüm havalandı.
Nə yaram qaysaq bağlayan,

Nə dərdlərim sağalandı.

Hər nəyim var, hədə mənim,
Bu kəm fürsət qədər mənim,
İlimə bir sevinc düşür,
Günümə yüz kədər mənim.

Bəlkə yüz deyil, əllidir,
Əlli də yüzə bəllidi.
Dəmir qapı Dərbənddi bu,
Billah, bu da bir təsəllidi.

Bu evin içi bayırdı,
Sərxoşdum, içib ayıldım,
Beş sayıbsa, fəlek sayıb,
Mən yazıq üçü sayırdım.

Bu daş qala Əlincədi,
Daşları əlcə-əlcədi.
Əcəl məni girməsin,
Mənimki də ölincədi.

Öluncə bayırdı yerim,
Çöldəyəm, çayırdı yerim,
Dəmir qapı Dərbənddi bu,
Daş qapı Bayıldı, yerim.

Titrədi, tərpendi qatar,
Adladı Dərbənddi qatar.
Öldür, Allah, öldür məni,
Ya da qurtar, qurtar məni.

Bu qarşı dağ Savalandı,
Baxdım könlüm havalandı,
Dəmir qapı Dərbənddi bu,
Qalan qapılar yalandı.




Səlim Babullaoglu

Vaqif Səmədoğluna

Otel, yalnızlıq, kədər,
karniz, tül, sarı pərdə.
Çölün Fateh İsgəndər,
için Nüşabə, Bərdə.

Təqvim, saat və asqı
bəzəyir boz divarı.
Ya əsnə, ya da asqır,
çapsın səbrin süvarı.

"Telo-delo qibloye"-
düşün, yerində qurçux.
Dayan üzü qibləyə,
dinsin içindəki ruh.



Adil Mirseyid

V.Səmədoğluna

Yəqin eyni ulduz altında
doğulmuşuq biz
eyni ulduz altında
doğulduğumuzdandı yəqin

hara getsək qəlbimizdə köz
ayrılıq girdi araya vaxtsız qocaldı ürək
mən də yalnız uşaqlarla dil tapıram sənin tək...

Paşa Qəlbinur

Toxalar oxumasınlar səni,
Aclar üçün də deyil
bu şeirlər.
Acı yalavaclar,
Tək-tənhalər və
çox yox, az toxalar üçündür
Bu şeirlər, Vaqif bəy!..



Ağamalı Sadiq Əfəndi

BİR OCAĞIN BAŞINDA

V.Səmədoğluna

Sən susanda qulağım səsə düşür
Gözüm yolda qalır.
Papiros üstündə bıqları saralmış,
Gözünün altı qaralmış,
Ağ yapıncılı, lopa bıqlı bir kişi
Dünyanın bütün dərdlərini
Çeyneyib udmuşkən
Susaram, mən susaram.
Elə baxma,
Elə baxma, qorxuram, vallah.
Gözlərindən qorxuram.
Gözlərində dünyanın dibi görünür.
* * *

Səndən sonra şeir demək
Söyüş söymək kimindir.
Səndən sonra ağlamaq havayı,
Gülmək havayı,
Havayı yaşayırammış havayı,
Səmədoğlu, mən ölüm, qoy mənə qalsın
Mənim ölməyi bacarmaq payım.
Əllərim göyərəcək, Vaqif
Hara atıram havadan
Asılı qalır əllərim.
Bitəcək torpaqsız,
Köksüz, yarpaqsız budaq kimi.
Barmaqlarım yarılacaq
Səhra boyu "su" dodaq kimi.
Bir gün Yetim uşaqların acığına
Əllərimin kölgəsində
Əcnəbi balaları dingildəşəcək
Əl ver mənə, Səmədoğlu,
Mən ölüm, əl ver...